

ንመርዓት ደአ፡ ብጭብጨባን፡ ኮቦሮን፡ ተፋንዋግምበር ንሃገርካ አናዓለልካ ንጸላኢኻ አይተረክባን ኢኻ ?

ክቡራትን፡ ክቡራንን ደለይቲ ፍትሒ ኤርትራያን ተቐማጦ ከተማ ሲያትልን ከባቢአን፡ ዳርጋ ኩልና ከም ንፈልጦ እታ መኢተ-አሸሓት ምስዋእትን ፡ ስንክልናን ተኸፊሉላ ዝመጸት፡ ነጻነት ሃገርና ፡ ብሰንኪጎቲ ንብዙሕ ዓመታት ብገርህና ዘታለለናን፡ ዝጠለመናን ውልቀ-መላኺ ኢሳያስ አፈወርቂ፡ ፍረ ናይታ ዝተረኽበት ነጻነት ከየስተማቐርናያ ከሎና፡ ንህዝብና ኩሉ ስነ-ሰብአዊ መሰላቱ ቀንጢጡ፡ ኣብ መቐዘፍትን፡ ማእሰርትን፡ አደዳ ስደትን ኣብጸሑዎ ። ብዘስካሕክሕ ኩነታት ከአ፡ መሰረታዊ ስነ ሰብአዊ መሰላት ህዝብና፡ ብተደጋጋሚ፡ ስለ ዝተቐንጠጠ፡ ብቤት-ጽሕፈት ሰብአዊ መሰል ምጥብባቕ፡ ሕቡራት መንግስታት ዓለም ፡ እኹል መጽናዕቲ ድሕሪ ምክያድ፡ ኣብ ልዕሊ መንግስቲ ኤርትራ ቁጠባዊ እገዳ ድሕሪ ምብያኑ፡ እቲ እገዳ ንትሽዓተ ዓመታት ዝአክል፡ ንስም ጥራሕ ተተግቢሩ ድሕሪ ምጽንሑ፡ ብዕለት 14 ሕዳር ፡ 2018 ዕ.ም.ፈ, ንኤርትራ ተላዲሉላ ። እቲ እገዳ ግን፡ ኣብ ልዕሊጎቲ ግፍዓዊን፡ ቅዋም አልቦን መንግስቲ ኤርትራ ዘርአዮ እኩል ጉድኣት አይነበረን። ኣብ ልዕሊ ግህሰተ-መሰላት ህዝቢ ኤርትራውን ዘርእእዮ ምምሕያሽ አይተራእየን ።

እንተኾነ ግን፡ ገለ መንገዶም ዝሰሓቱ ኤርትራውያን ፡ ካብ ናይ አፍልጦ ጉድለት፡ ንኤርትራ ሃገርና፡ እቲ ሃስዩዋ ዝነበረ ቁጠባዊ እገዳ ተላዲሉላ ብምባል፡ ብዙሕ ንይላን፡ ዳንኬራን፡ ሕንበጣን፡ ከርእዩ ቀንዮም (የን) እዮም / የን። ቅኑዕ ትርጉም ናይዚ ግጉይ ተግባራትዚ ክሕደት ናይ ስዉአትናን፡ ስንኩላትናን፡ ደአምበር ካሊእ ጭቡጥ ትርጉም የብሉን። ምልስ ኢልናንስኪ ኤርትራ ሃገርና፡ ኣብዚ ግዜዚ ኣብ ከመይ ዝአመሰለ ኩነተትጎያ ኣላ ንዝብል ሕቶ ንምምላስ ንፈትን?

ኤርትራ ሃገርና፡ ኣብዚ ግዜዚ፡ ብግርህነት ወይ ዕሽነት፡ መላእ ህዝባ፡ ብዘይተጸበዮ ተንኮላትን፡ ምስጢራዊ ስራሓትን ኢሳያስ አፈወርቂ፡ ብባዕዳውያን ሃገራት ብምውራር፡ ትውነን ኣላ። ናይ ባሕሪ ወደባታውን፡ ብንጉሳን አዕራብን፡ ኢትዮጵያን፡ ይመሓደራ ኣሎዋ ። ሓይሊ ባሕርና ከአ፡ ብውልቀ -ፍቓድ ኢስያስ፡ ነቲ ንቡር ስራሓቱ ጠጠው ኣቢሉ ነቲ ን27 ዓመታት ዝአክል ጠጠው ኢሉ ዝጸንሑ ሓይሊ ባሕሪ ኢትዮጵያ፡ እንደገና ተመሊሱ ስርሑ ንክጅምር፡ ሸበድበድ ይበሃል ከሎ ። ደሴታት ዳህላክውን፡ በቶም ብምስጢር፡ ብለይቲ-ለይቲ፡ ብናይ ሩስያ ኣንተነሎሽ ነፈርቲ ካብ ኢትዮጵያ፡ ክአትዉ ዝቐነዩ ዘይሕጋውያን፡ ወተሃደራት ኢትዮጵያ ተታሒዘን ከም ዘሎዋ ይውረ ኣሎ ። ኣብ ርእሲ ኩሉዚ፡ ገበናትዚ፡ ህዝብና፡ ኣብ ገዛእ ሃገሩ፡ ኣብ ባንካ ዘሎ ገንዘቡ ተጠቐሙ ህይወቲ ንክይመርሕ፡ ካብ 5000.0 ናቕፋ ንላዕሊ ኣብ ሓደ ወርሒ፡ ካብ

ሕሳቡ አውጪውን ንክይጥቀም ብምክልካል፡ ንብዙሕ ናይ ንግዲ ትካላቱ ከኣ፡ በኢትዮጵያውያን ተወኒኑ ከምዝካየድ ገይሩዎ ኣሎ ። ስለዝኣ፡ ህዝቢ ኤርትራኽ እንታይ ሰሪሑ ክነብር እዩ ?

ሓፈሻዊ ኩነታት ናይታ ንስሙ ነጻ ትበሃል ሃገርና ክምጋዚ ዝተገልጸ ክነሱ፡ ተሓላቕቲ ናይታ “game is over “ ኢሉ ብክሕደት ፡ ዝሸጠና ጸረ ደቂ-ሰብ፡ ኢሳያስ ኣፈወርቂ ፡ ብምጃን፡ እገዳ ተላዒሉሉ ኢልካ ባንዴራ እናምበልበልካ፡ ብጓይላን፡ ዳንኬራን ደገፍካ ከተርጋግጸሉ ከሎኻ፡ ሃገርካ ንጸላኢኻ ኣሕሊፍካ ምርካብ ደኣምበር፡ ፍቕሪ ሃገር ኣይገልጽን እዩ።

እቲ ቅኑዕ መልክዕ ህልዊን፡ መጻኢን ሓፈሻዊ ኩነታት ኤርታራ ግን፡ ከምጋዚ ኣብ ታሕቲ ዝኸተል መግለጺ እዩ ዘሎ ። ብውፋያት ደለይቲ ፍትሒ ኤርትራውያን፡ ዝተነድፈ ናይ ሓዲሽ መድረኽ ቃልሲ ኤርትራ፡ ኣብ ሓድሽ ራኢን፡ ሰልጣን፡ ስትራቴጂን ዝተመርኮሰ፡ ኣርሒቕ ዝጠመተ፡ ናይ ሓባር መገዲ፡ ብኣዋጅ መልክዕ ናብ ህዝቢ ንክቕርብ ተዳልዩ ኣሎ።

እዚ ሓዲሽ ሓባር-መገዲ (road map) ፡ ንነስፍሲ -ወከፍ ኤርትራዊ ፡ ብዘይ ሓደ ፍልልይ ፡ ዓዲሙ ዘሳትፍ፡ ኣዝዩ ሰፊሕን ፡ ውሕሉልን፡ ናይ ሓባር ግብራዊ መደብ ዕዮ እዩ። እንተኸነ ግን፡ እቲ ጥርኑፍ ህዝቢ፡ ቅድሚ ንሰርዓተ- ኢሳያስ ገጽ -ንገጽ ምግጣሙ፡ በብከተምኡ ፡ ህጹጽ ናይ ህዝቢ ጥርናፊ ጎስጓስ ጀሚሩ ናይ ምዕዋት ሓላፍነቱ ምጃኑ ብዘይ ውልውል፡ ክኣምን ኣሎዎ። እቲ ተሓንጺጹ ዘሎ ውሕሉልን፡ ሰፊሕን ጥላን ግን፡ ብዘይ ምሉእ ናይ ሓፋሽ ደገፍን፡ ተሳታፍነትን፡ ክዕወት ከም ዘይክእል ዘየጠራጥር ሓቂ እዩ። ባህላዊ ምስላ ወለድና ብኸምጋዚ ዝኸተል ከም ዝገልጸ ፡ “ካህን ብዘይ ምእመናን ጋውና፡ ቤተ- ክርስትያን ብዘይ ክህን ከኣ ዑና “ ከም ዝበሃል፡ ብጀካ ናይ ሓፋሽ ተሳታፍነት ከም ቀደሙ (business as usual) ኮይኑ እዩ ክተርፍ ።

ክርሳዕ ዘይብሉ ሓቂ ግን፡ ሂወት ወዲ ሰብ፡ ኣዝዩ ክቡር እዩ ። ይኹንምበር፡ ውፋያት ጀጋኑና፡ ከም በዓል ቢተወደድ ኣብራሃ፡ ወዲ ዓሊ፡ ኣቦና ሓጂ ሙሳ፡ ኣብራሃ ኣብርሀ፡ ወዘተ፡ ሂወቶም ከወፍዩልና ከሎዉ፡ መልእኽቶም፡ ንሕና ሕጂ ንውፈየልኩም ኣሎና፡ ንስኻትኩም ከኣ ሓደራ፡ ብሓባር ተኸተሉና፡ እዩ ዝብል ኔሩ ። ነዚ ሓደራዊን ፡ ሓደራ ናይቶም ቅድሚኦም ዝሓለፉ ምኡተ-ኣሸሓት፡ ንጹሃት ሰውኣትናን ንምክባር ሓባራዊ ሕልና ይሃልወና ???

ንድሕነት ኤርትራ ሃገርና ክንብል ከኣ “ልዕላውነት ሃገርና ብደምና፡ ብዝብል ጭርሖ ብሓባር ንለዓል ሓደራ??

ዘለዓለማዊ ዝክርን፡ ክብርን ፡ ሞገስን ንሰውኣትና። ምስጋናን፡ ክብርን፡ ንስንኩላንና።

ኤርትራውያን ንሓድነትን፡ ደሞክራሲን፡ ድሕነትን ኤርትራ ፡ ጨንፈር ከተማ ሲያትልን ከባቢኣን።

የቐንዖልና።